

ناچ گانے کے پروگرام میں پیسے شامل کرنا

دارالافتاء اہلسنت (دعوت اسلامی)

سوال

کیا فرماتے ہیں علمائے دین و مفتیان شرع متین اس بارے میں کہ کسی لڑکی (جس کا سوال ہے) کے کالج میں پروگرام ہے، جس کے لیے کلاس کے سبھی بچوں کو پیسے دینے ہیں، پیسوں کا استعمال تین چیزوں میں ہوگا، (1) جو بچے پروگرام میں شامل ہیں، انہیں کھانا کھلانے میں، (2) سجاوٹ میں، (3) ناچ گانا یعنی ڈمی جے لگانے میں (جو کہ پروگرام کا حصہ ہے)۔ انتظام کرنے والے ہندو ہیں، اس لیے ڈر ہے، کہ کچھ ایسے گانے نہ چل جائیں، جن میں کفریہ الفاظ ہوں (مطلب بھجن وغیرہ نہیں، بلکہ جیسے اکثر گانوں میں اس طرح کے الفاظ ہوتے ہیں جس پر وہ لوگ تودھیان دیں گے نہیں)۔ اب اگر پیسے دینے کے لیے مجبور کیا جائے، جیسے ٹیچر خود آ کر بولیں، یا ساری کلاس کے سامنے پیسوں کا مطالبہ کریں، تو کیا پیسے دینے کی اجازت ہے؟ کالج میں چند ایک کے علاوہ بقیہ سب اسٹوڈنٹس اور ٹیچرز ہندو ہیں، تو انہیں پیسے نہ دینے کی وجہ سمجھانا بھی مشکل ہے، جبکہ رقم بھی اتنی زیادہ نہیں، تو کیا دے سکتے ہیں؟

جواب

اولاً، تو کسی ایسے کالج جس کی انتظامیہ اور ٹیچرز غیر مسلم ہوں، ان سے تعلیم حاصل کرنے اور اپنے بچوں کو تعلیم دلوانے کی شرعا اجازت نہیں، کہ غیر مسلم کی صحبت، اس کے ساتھ ملنا جُلنا، قلبی لگاؤ، اور خصوصاً اس کو استاذ بنانے میں، ایمان کو سخت خطرہ ہوتا ہے، کیونکہ غیر مسلم اپنے لیکچر کے دوران کفریات بھی کہہ دیتے ہیں، اور کبھی دین اسلام پر ڈائریکٹ حملہ کرتے ہیں، اور استاد کا اثر بہت جلد اور عظیم ہوتا ہے۔

ثانیاً، کوئی بھی ایسا پروگرام جس میں گانے اور میوزک چلایا جائے گا اس کا انعقاد کرنا، اس میں کسی قسم کا مالی تعاون کرنا، شریک ہونا ناجائز و حرام، اور اللہ پاک کی نافرمانی والے کام ہیں۔ لہذا ایسے گناہوں بھرے پروگرام میں مالی تعاون کرنے، اور اس میں شرکت کرنے کی ہرگز اجازت نہیں ہے۔ قرآن پاک میں ہے ﴿وَإِنَّمَا يُنْسِيَنَّكَ الشَّيْطَانُ فَلَا تَقْعُدْ بَعْدَ الذِّكْرِى مَعَ الْقَوْمِ الظَّالِمِينَ﴾ ترجمہ کنز الایمان: اور جو کہیں تجھے شیطان بھلاوے تو یاد آئے پر ظالموں کے پاس نہ بیٹھ۔ (القرآن الکریم، پارہ 7، سورۃ الانعام، آیت 68)

مذکورہ بالا آیت کے تحت علامہ ملا احمد جیون رحمۃ اللہ تعالیٰ علیہ (سال وفات: 1130ھ/1718ء) لکھتے ہیں: "وان القوم الظالمین یعم المبتدع والفسق والکافر، والقعود مع کلہم ممتنع" ترجمہ: آیت میں موجود لفظ "الْقَوْمِ الظَّالِمِينَ" بدعتی، فاسق اور کافر سب کو شامل ہے اور ان تمام کے ساتھ بیٹھنا منع ہے۔ (تفسیرات احمدیہ، سورۃ الانعام، ص 388، مطبوعہ: کوئٹہ)

امام اہلسنت، امام احمد رضا خان رحمۃ اللہ تعالیٰ علیہ فرماتے ہیں: "غیر مذہب والیوں کی صحبت آگ ہے، ذی علم عاقل بالغ مردوں کے مذہب اس میں بگڑ گئے ہیں۔۔۔۔۔ جب صحبت کی یہ حالت تو اُستاد بنانا کس درجہ بدتر ہے کہ اُستاد کا اثر بہت عظیم اور نہایت جلد ہوتا ہے۔۔۔۔۔ تو غیر مذہب عورت کی سپردگی یا شاگردی میں اپنے بچوں کو وہی دے گا جو آپ دین سے واسطہ نہیں رکھتا اور اپنے بچوں کے بددین ہو جانے کی پرواہ نہیں رکھتا۔" (فتاویٰ رضویہ، ج 23، ص 692، رضا فاؤنڈیشن، لاہور)

میوزک اور مزامیر کی مذمت کے متعلق اللہ تعالیٰ قرآن پاک میں ارشاد فرماتا ہے: ﴿وَمِنَ النَّاسِ مَن يَشْتَرِي لَهْوَ الْحَدِيثِ لِيُضِلَّ عَن سَبِيلِ اللَّهِ بِغَيْرِ عِلْمٍ وَيَتَّخِذَهَا هُزُوًا أُولَٰئِكَ لَهُمْ عَذَابٌ مُّهِينٌ﴾ ترجمہ کنز العرفان: اور کچھ لوگ کھیل کی باتیں خریدتے ہیں تاکہ بغیر سمجھے اللہ کی راہ سے بہکا دیں اور انہیں ہنسی مذاق بنالیں، ان کے لیے ذلت کا عذاب ہے۔ (القرآن الکریم، پارہ 21، سورۃ لقمان، آیت نمبر 6)

مذکورہ بالا آیت مبارکہ کے تحت تفسیر ابن کثیر میں ہے "قال ابن عباس وجابر وعكرمة وسعيد بن جبير ومجاهد ومكحول وعمرو بن شعيب وعلي بن نديمة وقال الحسن البصري: نزلت هذه الآية (وَمِنَ النَّاسِ مَن يَشْتَرِي لَهْوَ الْحَدِيثِ لِيُضِلَّ عَن سَبِيلِ اللَّهِ بِغَيْرِ عِلْمٍ) في الغناء والمزامير" ترجمہ: حضرت ابن عباس، حضرت جابر، حضرت عکرمہ، حضرت سعید بن جبیر، حضرت مجاہد، حضرت مکحول، حضرت عمرو بن شعیب اور علی بن ندیمہ رضی اللہ عنہم اجمعین اور امام حسن بصری رحمۃ اللہ علیہ نے ارشاد فرمایا کہ یہ آیت (ترجمہ: اور کچھ لوگ کھیل کی باتیں خریدتے ہیں تاکہ بغیر سمجھے اللہ کی راہ سے بہکا دیں) گانے اور مزامیر کے متعلق نازل ہوئی۔ (تفسیر ابن کثیر، جلد 6، صفحہ 109، دار ابن جوزی للنشر والتوزیع)

مذکورہ بالا آیت مبارکہ کے تحت تفسیر صراط الجنان میں ہے "اس آیت میں 'لَهْوَ الْحَدِيثِ' سے متعلق ممتاز مفسرین کا ایک قول یہ ہے کہ اس سے مراد گانا بجانا ہے۔" (صراط الجنان فی تفسیر القرآن، جلد 07، صفحہ 475، مکتبۃ المدینہ، کراچی)

گانا دل میں نفاق پیدا کرتا ہے، چنانچہ سنن ابی داؤد کی حدیث پاک میں حضرت عبداللہ بن مسعود رضی اللہ عنہ سے مروی ہے کہ رسول اللہ صلی اللہ علیہ وآلہ وسلم نے ارشاد فرمایا: "ان الغناء يثبت النفاق في القلب" ترجمہ: گانا بجانا دل میں نفاق پیدا کرتا ہے۔ (سنن ابی داؤد، باب کراہیۃ الغناء والمزامیر، جلد 07، صفحہ 287، دار الرسالۃ العالمیۃ)

گناہ پر تعاون نہ کرنے کے متعلق اللہ تعالیٰ ارشاد فرماتا ہے: ﴿وَلَا تَعَاوَنُوا عَلَى الْإِثْمِ وَالْعُدْوَانِ ۗ وَاتَّقُوا اللَّهَ ۗ إِنَّ اللَّهَ شَدِيدُ الْعِقَابِ﴾ ترجمہ: اور گناہ اور زیادتی پر باہم مدد نہ کرو اور اللہ سے ڈرتے رہو، بیشک اللہ شدید عذاب دینے والا ہے۔ (القرآن الکریم، پارہ 6، سورۃ المائدہ، آیت 2)

مذکورہ آیت مبارکہ کے تحت امام ابو بکر احمد بن علی جصاص رازی حنفی رحمۃ اللہ تعالیٰ علیہ (سال وفات: 370ھ/980ء) لکھتے ہیں: "نهي عن معاونة غيرنا على معاصي الله تعالى" ترجمہ: (اس آیت مبارکہ میں) اللہ تعالیٰ کی نافرمانی والے کاموں میں دوسرے کی مدد کرنے سے منع کیا گیا ہے۔ (احکام القرآن للجصاص، جلد 2، صفحہ 381، دار الکتب العلمیۃ، بیروت)

محیط برہانی، بحر الرائق شرح کنز الدقائق، فتح القدير اور فتاوی عالمگیری میں ہے، (والنظم للاول): "الاعانة على المعاصى والفجور والحث عليها من جملة الكبائر" ترجمہ: گناہوں اور فسق و فجور کے کاموں پر مدد کرنا اور اس پر ابھارنا کبیرہ گناہوں میں سے ہے۔

(المحیط البرہانی، جلد 08، صفحہ 312، دارالکتب العلمیہ، بیروت)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ

مجیب: مولانا اعظم عطاری مدنی

فتویٰ نمبر: WAT-5021

تاریخ اجراء: 02 ذوالحجہ الحرام 1447ھ / 19 مئی 2026ء